



పాఠాలెప్పటికే

జల్లులు జల్లులుగా కురుస్తోంది వాన.

నాలుగు రోజులుగా ఇదే వరస.

జల్లులాగవు. భారీ వర్షం రాదు.

చొక్కా జేబులోనుండి 'కరుకు' (అంతకు ముందే సగం ఊదేసి దాచిపెట్టుకున్న బీడీ) తీసుకొని, అగ్గిపెట్టె కోసం తడుముకున్నాడు అనంతయ్య.

పుల్లలు లేని పెట్టె ఇంట్లో సరుకులు నిండుకోవడాన్ని గుర్తుకు తెచ్చింది. కడుపులో పేగుల్ని మెలిపెట్టిన బాధ.

“ఇంగులముంటే ఇయ్యి” తనకెదురుగా అంతే దిగులుగా కూర్చున్న పెళ్లాన్నుద్దేశించి అడిగాడు.

“పొద్దుగాల చాయ్ జేసుకున్నంక మల్ల పొయ్యి దిక్కు జూడకనే పోతి.” మొగుడి కళ్లలోకి చూడలేకపోయింది అంజమ్మ.

“ఇంత దరిద్రమొచ్చిందేమే?” అనంతయ్య నిట్టూర్పులో విసుగు స్పష్టంగా కనిపిస్తున్నది. “ఆ మేస్తీరి లం... కొడుకు ఇగైనలీయ్యడంటవా?” అంజమ్మ ఆవేదనలో కోపం.

ఎండాకాలంలో రెండ్రోజుల కూలీ డబ్బులు ఎగ్గొట్టాడు రాజన్న మేస్త్రీ. డబ్బులు లేనప్పుడల్లా అవి గుర్తొస్తాయి అనంతయ్య దంపతులకు. ఎప్పటికప్పుడు తప్పించుకోవడంలో రాజన్న నిష్ణాతుడాయె.

“ ఆ కొడుకును చింతపండు గొట్టినట్లు కొట్టాలే వాని గారపండ్లు రాలగొట్టాలే, మొఖమ్మీద కాకరిచ్చి ఉమ్మెయ్యాలే. లం... కొడుకు.” అనంతయ్య మూగ వేదన కళ్లల్లో అరుణిమను తెచ్చింది. “అడిగొస్తా!” అంటూ తువ్వలు తలమీదికి సర్దుకున్నాడు.

“వాన జెర్ర తవుకైనంకవోరాదు?” అంతటి దరిద్రంలో కూడా భర్త మీద ప్రేమ, అతని నిస్సహాయత పట్ల జాలీ ఆమెను నిలువరించలేకపోయాయి.

పెళ్లాం మాట లెక్క చేయకుండా అరిగిన చెప్పుల్లోకి కాళ్లు దూర్చాడు అనంతయ్య. అంతలో...

వర్షాన్ని తరుముకొస్తున్న గాలిలా గుడిసెలోకి పరుగెత్తుకొచ్చాడు నర్సీమడు, నాలుగో తరగతి చదూతున్న అనంతయ్య పెద్దకొడుకు.

“ ఇస్కోలు యిడిసి పెట్టినారా? పోయిన తడవే లేదు ఉరుకుతొచ్చినవు?” కొడుకు ప్రవర్తన పట్ల తండ్రి అసహనం.

“జెర్ర వాన ఎలిసినంక రావారాదాకొడుకా!” అంజమ్మ తన చిరుగుల కొంగుతో నర్సీమని తల తుడవసాగింది.

“అడిగిందానికి జవాబియ్యవేందిరా?” భార్య కొడుకును వెనకేసుకురావడం చిరాకు కల్గించింది అనంతయ్యకు.

తల్లి కొంగులో నుండి గబుక్కున తల బయటికి పెట్టాడు. తండ్రి వైపు గుడ్లప్పగించాడు. “ఇస్కూల్ల పాటాలు జెప్పలేదు. ఆకలైతున్నదని ఇంటి కొచ్చిన” అని చెప్పలేకపోయాడు వాడు.

“ ఏమిందిరా! గట్ల గుడ్ల మిటకరిస్తవు?” కొడుకు వసం అనంతయ్యను రెచ్చగొడుతున్నది. వాని జబ్బు పట్టి పైకెత్తాడు.

బిక్కమొగమేసాడు వాడు.

“ ఎందుకొచ్చినవ్ ఇంత జెల్లి?” మరింత కోపంగా అడిగాడు.

“అరె, ఎక్కడి కోపమో దీస్కొచ్చి పిలగాని మీద జూపిస్తావా?” జరిగే పరిణామాన్ని పసిగట్టింది తల్లి మనసు.

“నువు నోరుమూసుకో! గీలుచ్చ, రేపటికి ఏరిగి పెడ్తడంటానే గదా పనికి పోనియ్యకుండా ఇస్కోలుకు పంపుతున్నం. మరి గీ గాడిద కొడుకు గక్కడ

ఇస్కోలుకు వోక, గిక్కడ పనికిరాక... ఆ..." నియంత్రణ కోల్పోయిన ఆవేశం కార్యరూపం దాల్చింది. నర్సీమనీ గూబ గుయ్ మంది.

ఏడే ఓపిక కూడా లేని నర్సీమడు గుక్కపడ్డా కూలబడిపోయాడు.

"అడ్డమైన్లోల్ల మీది కోపం పసి పిలగాని మీద జూపిస్తావా?... ఎవరినని ఏం లాబం? అసలు నా వొంతు బాగాలేదు." తన మీద తనకే జాలి కల్గిన వారిని ఈ లోకంలో ఏ శక్తి ఆదుకోలేదన్న నిజానికి నిదర్శనం అంజమ్మ కళ్లలో నీళ్లు.

గుండెలోని మంటను తట్టుకోలేక, విసవిసా వర్షంలోకి వెళ్ళిపోయాడు అనంతయ్య.



సన్నని తుంపర్లు రాలుతున్నాయ్.

బడి పిల్లలంతా ఆ చినుకుల్లో ఆడుకుంటున్నారు.

కబడ్డీ, మార్షల్ ఒక ప్రక్క, విరిగిన బెంచి కర్రను బ్యాట్ గా చేసుకొని, గోడకు మూడు చారలు గీసి క్రికెట్ మరో ప్రక్క, ఇంకోవైపు తడిసిన నేల మీద గళ్లు గీచి చిక్కుడు బిల్ల ఆడుకుంటున్నారు ఆడపిల్లలు.

నర్సీమడు ఏ ఆటైనా బాగా ఆడగలడు. కాని గత రెండ్రోజులుగా తండ్రి మాటలు మనసును తొలిచేస్తుంటే గెడ్డానికి రెండు చేతులాన్చుకొని అదే ఆలోచిస్తున్నాడు.

కోడి తన పిల్లల్ని రెక్కల మాటున దాచుకున్నట్లు తండ్రి తనను గుండెలో పాదువుకుని... "సూడు బిడ్డా! కన్నమ్మ కష్టాలు పడి మిమ్లను పెంచుతున్నం. మనకు తాతలు సంపాదించి పెట్టిన ఆస్తిలేదు. రెక్కాడితేనే డొక్కాడ్తది. మాకు జెప్పేటోడులేక, మా పెద్దలకు తెలివిలేక మా బతుకులు గిట్టెన్నై. మీరన్న మంచిగ జదువుకోని ఏమన్న నౌకరి చేస్తే మీ బతుకే మంచిగుంటది కొడుకా! సదువు మీద మనసుపెట్టక, ఊకే గిట్ల దిరిగితే గక్కడ సదువురాదు. గిక్కడ పనీరాదు. రాకపోతే ఎట్ల బతుకుతరు చెప్పు?".

నాయన గట్ల మాట్లాడుతుంటే నోట్ల కెల్లి మాటరాలే. కండ్లల్ల నీల్లు దిగ్గినయ్. గొంతూ పచ్చిగయ్యింది. ఎంత కష్టమొచ్చినా సరే బాగా జదువుకోవాలనిపిచ్చింది.

"ఏందిరా సర్సీమా! పరిషాన్ జేస్తున్నవ్?" ఏడో తరగతి చదూతున్న రాంచెంద్రి పలకరించాడు.

"లేదన్నా ఏం లేదు. ఉత్తగనే!" పాడి పాడి సమాధానం నర్సీమడిది.

నర్సీమడి పక్కనే కూర్చున్నాడు రాంచెంద్రి.

“మన ఇస్కూల్ దెరిసి ఎన్నదినా లైందన్నా?” అడిగాడు.

“జూలై... 12... 13...” అంటూ వేళ్లు లెక్కబెట్టి చెప్పాడు “నలుపు తొమ్మిది దినా లైందిరా!”.

“మీకు పాఠాలు చెబుతున్నారు గదన్నా! మాకింకా మొదలే పెట్టలేదు.” నర్సీమడి మాటల్లో దిగులు.

“మాకేడ మొదలుపెట్టినురా? తెలుగుసార్ ఒక్క పాఠం జెప్పిండు. ఇంక ఏ సార్ షురువు జెయ్యలేదు.” చాలా తేలిగ్గా అనేశాడు రాంచెంద్రి.

“ఈ సమచృరము మీరు పెద్ద పరిచ్చల్ రాసేదుంటదేమో గదన్నా, మరి పాఠాలు ఇంక మొదలు పెట్టకపోతే కష్టం గదా?” అమాయయంగా అడుగుతున్న నర్సీమడికి సమాధానంగా మధ్యాహ్నం తరగతుల్లోకి ఆహ్వానించింది బడి గంట.



“ఊ! ఈయాల గూడ బాగనే వచ్చినురో!” ‘అటెండెన్స్ రిజిస్టర్ మూసేస్తూ బద్దకంగా ఒళ్లు విరుచుకున్నాడు నిజాముద్దీన్. ఈ ఊళ్లోని అప్పర్ ప్రైమరీ స్కూల్ ఉపాధ్యాయ పంచకంలోని ఓ జీవి.

విద్యార్థులంతా మేస్తూరేంజెబుతారో వినాలన్న ఆసక్తితో నిశ్శబ్దంగా చూస్తున్నారు ఆయనవైపు. పిల్లలకు ఇచ్చుకాలు జెప్పడంలో గొప్ప పేరుంది నిజాముద్దీన్ కి. పల్లెటూళ్లో పుట్టడం వల్లతెలుగు బాగా మాట్లాడగల్గడం, దానికి తోడు మంచి ‘లోక జ్ఞానం’, సమయోచిత సంభాషణల్తో ఇటు పిల్లల ప్రశంసలను పొందుతూ లౌక్యడిగా తోటి వారి నాలుకల్లో నిలిచిపోయాడు.

“ఏసర్ గాయలు బలిసినాయిరా?” నిశ్శబ్దాన్ని చెదరగొట్టాడు.

తరగతి గది ఒక్కనిముషం గుసగుసల్తో నిండిపోయింది.

“ఏమైందిరా? ఒక్కడు జవాబు జెప్పడూ?” బల్లమీది బెత్తాన్ని తాటించాడు.

“బలుస్తున్నది సార్!” సాయిలు జారిపోతున్న నిక్కర్ సర్దుకుంటూ లేచి నిలబడ్డాడు చేతులు కట్టుకొని.

“మరి మీరే దింటారా? మీ సార్లకేమీ ఇచ్చేది లేదా?”.

మరోసారి నిశ్శబ్దం.

“పుణ్యానికే మొద్దురా! పైసలీస్తం!” ఎక్కడ కొట్టాలో బాగా తెల్పు పంతులికి.

“పైసలెందుకు సార్? మేం దెచ్చియ్యమా!” రంగారెడ్డి పటేల్ కొడుకు రాజేందర్ రెడ్డి అన్నాడు అభిమానంగా.

“అంటే, మేం తెచ్చియ్యమంటాని మిష్టను అడుక్కోవాలే. గప్పుడు మీకే అక్కర గల్గి ఇంత దెచ్చేస్తారన్నట్లు. గంతే గదరా?” రెచ్చగొట్టాడు సారు.

“గదేంది సార్, గట్లంటవు?” మా అభిమానం దెబ్బతిన్నదన్నట్లు లేచాడు శ్రీను.

ఈ వాతావరణ ఏమాత్రం మింగుడు పడట్లేదు చివరి బెంచిలో కూర్చున్న నర్సిమడికి.

“... ఇయ్యాల గూడ పాఠం జెప్పవా సార్?” అడగాలా వద్దా అనే సంకోచం నుండి ఆవేశం బయటపడేసినా, తన గెండె చప్పుడు తనకే వినిపిస్తున్నది.

“ఎవడావాడు?” హఠాత్తుగా నిజాముద్దీన్ కంఠంలోని గర్జనకు స్థాణువులయ్యారు పిల్లలు. కలకల మంటున్న వాతావరణం గంభీరంగా మారింది షణాల్లో.

“ఎవడా వాడు? దమ్ముంటే లేసి మాట్లాడురా!” నిజాముద్దీన్ కోపంతో ఊగిపోతున్నాడు.

“నర్సిమడు సార్!” పక్కనే కూర్చున్న యాదయ్య చెప్పాడు మెల్లగా.

“అరేయ్! గాడిదీ! లేవురా! ఏమన్నావురా?” కళ్లల్లో ఎరుపు.

భయం భయంగా లేచాడు నర్సిమడు.

“పాఠం జెప్పుమంటానన్న సార్!” అంత భయంలోనూ చెదరలేదు వాని వాలకం.

“ఊహా! ఏందోరా? పాఠము చెప్పాలెనా? మంచిది దోరా!” మూతి ముందుకు సాచి, వ్యంగ్యంగా దీర్ఘం తీస్తూ బెత్తం చేతిలో ఆడించుకుంటూ నర్సిమడి వైపు కదిలాడు.

విద్యార్థులంతా జరగబోయే సంఘటనను ఊహించుకుంటూ, గుండెలు చిక్కబట్టుకుని, కళ్లార్పకుండా చూస్తున్నారు. ఆడపిల్లలు ముందే చెవులు మూసుకున్నారు.

“పాఠం... చెప్పుత! పాఠం... జెపుత! పాఠం ... జెప్త! పాఠం... జెప్త!” అంటూ వత్తి పలుకుతూ, క్రమేపీ చేతిలోని బలాన్ని పెంచుకుంటూ అందిన చోటల్లా బాదసాగాడు.

“ఇకనైనా ఆపెయ్” అన్నట్లు చేతిలోని బెత్తం ముక్కలు ముక్కలైంది.

“ధూ! అందుకే గిట్ల నాశనమై పోతున్నరురా! డక్కలి కొడుకులు” అసహ్యంగా అరుస్తూ తన కుర్చీలోకెళ్ళి కూలబడ్డాడు నిజాముద్దీన్. ఆపై యథాలాపంగా లోకం పోకడను గూర్చి ఓ అయిదు నిమిషాలు నిరంతరాయంగా ఉపన్యసించాడు.

నర్సీమడి దుఃఖం ఇంకా ఆగలేదు. అప్పుడప్పుడు వెక్కుతూ, ధారాపాతంగా వర్షిస్తున్న కన్నీళ్లనాపుకునేందుకు, ముంజేతులతో వ్యర్థ ప్రయత్నం చేస్తూనే ఉన్నాడు. నిజాముద్దీన్ చల్లారలేదు.

“ఔనా నేను పాఠం జెప్పను. ఇస్కూల్ దెరిసి రెండు నెల్లు గాదు, నాలుగు నెల్లైనా జెప్పను, అసలు ఈ యాడాదంత జెప్పనే జెప్పను. నీవెవ్వడవురా అడగనీకె? కొడుకా! జీతం నీ జేబుల కెళ్ళి దీసిస్తున్నావుర? నాలిక జీర్తె అచ్చిరంరాదు కొడుకులకు. కానూనల్ల మాట్లాడ్తరు. చెప్పిన పాఠం ఎన్నడన్న యాజ్ఞేయ్యనీకొచ్చిందా ఈ మొకాలకు? అది రాదు. పాటం జెప్పాలెనంట. మరి వీడు గింత సక్రమంగ జదివి కలెక్టర్ సాబైతడో? ప్రిమ్మినిస్టరే అయితడో?”

“అరె, నా ఇరవైయ్యేండ్ల సర్వీసుల ఒక్క ఆఫీసర్ గూడ ఈ మాటనలేదు. ఈయాల నీ....

“అరేయ్ కొడుకా! ఇంత మందిల జెపుతున్న. ఇది ఆగస్టు నెల గద. ఇంక ఎనిమిది నెల్ల దాంక గూడ నేను పాఠం జెప్పనా. నీవు ఎవ్వనికి జెప్పుకుంటవో చెప్పుకో. ఎవ్వడొక్కయెంటిక గూడ పీక్కోడు...” కోపం దిగజార్చిన సంస్కృతికి ప్రతీకగా ఆపై ఏమేమో మాట్లాడాడు నిజాముద్దీన్.

ఆ పసి హృదయాలు ఆయోమయం నుండి తేరుకోలేదు. వీరియడే మార్పుకు సూచకంగా గంట మ్రోగింది.

(ఆంధ్రప్రభ 10 జూలై, 96 వారపత్రిక)

